

1 സർക്കുലർ

മാർ ആൻഡ്രൂസ് താഴത്ത്



1589/2026 C - 8
04/07/2026

പ്രതിഷേധസംഗമം

പ്രിയ ബഹു. വൈദികരേ, സമർപ്പിതരേ, പ്രിയ സഹോദരീ സഹോദരന്മാരേ, വത്സലമക്കളേ,

ആതുരശുശ്രൂഷാരംഗം എന്നും സഭയുടെ സുപ്രധാനമായ കർമ്മവേദികളിലൊന്നാണ്. അതുവഴി സൗഖ്യദായകമായ ഈശോയോടൊപ്പം ശുശ്രൂഷകളിൽ വ്യാപരിക്കാൻ നമുക്ക് കഴിയുന്നു. നമ്മുടെ ആതുരശുശ്രൂഷാസ്ഥാപനങ്ങളെ സംബന്ധിച്ച് നിരവധിയായ വാർത്തകൾ പ്രചരിക്കുന്ന പശ്ചാത്തലത്തിലാണ് ഞാൻ നിങ്ങളുമായി സംവദിക്കുന്നത്.

75 വർഷത്തെ സേവനപാരമ്പര്യമുള്ള ആതുരശുശ്രൂഷാകേന്ദ്രമാണ് തൃശൂർ ജൂബിലി മിഷൻ ആശുപത്രി. അമല ആശുപത്രിക്ക് 48 വർഷത്തെ സേവന ചരിത്രവുമുണ്ട്. ഈ രണ്ട് ആശുപത്രികളും ചുരുങ്ങിയ ചെലവിൽ മികച്ച ചികിത്സ ജനങ്ങൾക്ക് ലഭ്യമാക്കണം എന്ന ലക്ഷ്യത്തോടെ ആരംഭിച്ചതാണ്. നാളിതുവരെയും ഈ സ്ഥാപക ലക്ഷ്യത്തിൽ നിന്ന് വ്യതിചലിക്കാതെയാണ് ജൂബിലിയും അമലയും പ്രവർത്തിച്ചിട്ടുള്ളത്. സാധാരണ ജനങ്ങൾ ധാരാളമായി ഈ രണ്ട് ആശുപത്രികളിൽ ചികിത്സ തേടിയെത്തുന്നതിന്റെ കാരണവും മറ്റൊന്നല്ല. തൃശൂർ ജില്ലയിലെ സ്വകാര്യ ആശുപത്രികളിലെ ചികിത്സാചെലവുകൾ ഒരു പരിധി വിട്ട് കൂടാതെ നിയന്ത്രിക്കുന്നതിലും നമ്മുടെ മിഷൻ ആശുപത്രികൾക്കുള്ള പങ്ക് ചെറുതല്ല.

പ്രവർത്തനമാരംഭിച്ച കാലംമുതൽ ജൂബിലിയും അമലയും നിരാലംബരായ രോഗികൾക്ക് നൽകി വരുന്ന എണ്ണമറ്റ ചികിത്സാ ആനുകൂല്യങ്ങൾ മനുസാക്ഷിയുള്ള ആരും നിഷേധിക്കുമെന്ന് തോന്നുന്നില്ല. കോടിക്കണക്കിന് രൂപയാണ് ഓരോ വർഷവും നിർധനർക്ക് സമാശ്വാസമേകാൻ നമ്മുടെ രണ്ട് ആശുപത്രികളും

വിവിധ ഇനങ്ങളിലായി മാറ്റിവെച്ചുകൊണ്ടിരിക്കുന്നത്.

ചുരുങ്ങിയ വരുമാനമുള്ളവർക്ക് അത്താണിയായി നിലകൊള്ളുന്ന ശുശ്രൂഷാകേന്ദ്രങ്ങളെന്ന നിലയിൽ ഇവിടങ്ങളിൽ ജോലി ചെയ്യുന്നവർക്ക് നൽകുന്ന വേതനനിരക്കുകൾ മാനദണ്ഡങ്ങൾക്ക് വിധേയമായല്ലാതെ വർദ്ധിപ്പിക്കാൻ കഴിയില്ലെന്ന് പറയേണ്ടതില്ലല്ലോ.

ഇപ്പോഴും കേരളത്തിലെ സ്വകാര്യമേഖലയിൽ ജോലിചെയ്യുന്ന നഴ്സുമാർക്ക് ഏറ്റവും ഉയർന്ന വേതനം കൃത്യമായി നൽകുന്ന ആശുപത്രികളിൽപ്പെടുന്നതാണ് ജൂബിലിയും അമലയും എന്നതാണ് വാസ്തവം. ഇവിടങ്ങളിൽ ചികിത്സ തേടിയെത്തുന്ന ആയിരക്കണക്കിന് സാധാരണ രോഗികളുടെമേൽ അധിക സാമ്പത്തികഭാരം ചുമത്തി അവരെ ദുരിതത്തിലാക്കുന്നത് നമുക്ക് ന്യായീകരിക്കാൻ കഴിയില്ല. സമർപ്പണബുദ്ധിയോടെ ജോലി ചെയ്യുന്ന നഴ്സുമാരുടെ ക്ഷേമം ഉറപ്പുവരുത്തുന്നതും പാവപ്പെട്ട രോഗികൾക്ക് വഹിക്കാൻ കഴിയുന്ന നിരക്കിൽ ചികിത്സ ലഭ്യമാക്കുന്നതുമായ നടപടികളേ നമുക്ക് കൈക്കൊള്ളാൻ കഴിയൂ.

തൊഴിലിടങ്ങളിൽ യു.എൻ.എ. നടത്തുന്ന സമരം തൃശൂർ അതിരൂപതാകേന്ദ്രത്തിലേയ്ക്ക് വ്യാപിപ്പിച്ചതും മാധ്യമങ്ങളിലൂടെ തല്പരകക്ഷികൾ അവഹേളനങ്ങളും ദുഷ്പ്രചരണങ്ങളും തുടരുന്നതും ഒരിക്കലും ന്യായീകരിക്കാൻ കഴിയുന്നതല്ല. യു. എൻ. എ. സമരം മൂലമുണ്ടായ സാഹചര്യങ്ങൾ വിലയിരുത്താൻ വൈദികരും അൽമായരും ഉൾപ്പെടുന്ന വിവിധ അതിരൂപതാ സമിതികൾ യോഗങ്ങൾ ചേർന്നിരുന്നു. പ്രസ്തുതയോഗങ്ങളിൽ തീരുമാനിച്ചതനുസരിച്ച് താഴെപ്പറയുന്ന കാര്യങ്ങൾ ഏവരെയും അറിയിക്കുകയാണ്.

ജൂലൈ 5-ാം തീയതി ഞായറാഴ്ച യു. എൻ. എ.യുടെയും സഭാവിരുദ്ധ ശക്തികളുടെയും അവഹേളനങ്ങൾക്കെതിരെയുള്ള പ്രതിഷേധദിനമായി നാം ആചരിക്കുകയാണ്. അന്നേദിവസം എല്ലാ ഇടവകകളിലും, വിശുദ്ധകുർബാന കഴിഞ്ഞ് പ്രതിനിധി യോഗാംഗങ്ങൾ, കുടുംബകൂട്ടായ്മഭാരവാഹികൾ, സംഘടന ഭാരവാഹികൾ, വിശ്വാസപരിശീലകർ എന്നിവരുടെ സംയുക്തയോഗം ചേർന്ന് യു. എൻ. എ. സമരവുമായി ബന്ധപ്പെട്ട് അതിരൂപത എടുക്കുന്ന നിലപാടിന്റെ കാര്യകാരണങ്ങൾ വിശദീകരിക്കുക. ഭരണാധികാരികൾക്ക് സമർപ്പിക്കാനായി തയ്യാറാക്കുന്ന നിവേദനത്തിൽ യോഗത്തിൽ സംബന്ധിക്കുന്നവരുടെ ഒപ്പിടുവിക്കുക. അന്നുതന്നെ വൈകീട്ടോ, സൗകര്യപ്രദമായ മറ്റൊരു സമയത്തോ, ഓരോ ഫൊറോനയിലെയും ഉചിതമായ ഒരു പൊതുസ്ഥലത്തുവച്ച് ഫൊറോനതല പ്രതിഷേധ-വിശദീകരണ സദസ്സ് സംഘടിപ്പിക്കുക.

ഇക്കാര്യങ്ങളെല്ലാം ക്രമമായി നടത്താൻ എല്ലാവരും ആത്മാർത്ഥമായി സഹകരിക്കുമല്ലോ.

ജൂലൈ 12-ാം തീയതി ഞായറാഴ്ച, തൃശ്ശൂർ അതിരൂപതയെയും മിഷൻ ആശുപത്രികളെയും അവഹേളിക്കാനും അപകീർത്തിപ്പെടുത്താനും തകർക്കാനും ശ്രമിക്കുന്നതിനെതിരെ അതിരൂപതാതല പ്രതിരോധ സംഗമം സംഘടിപ്പിക്കുന്നുണ്ട്. അന്നേദിവസം ഉച്ചകഴിഞ്ഞ് 2.30 ന് തൃശ്ശൂർ ടൗൺഹാളിൽ വച്ചാണ് പ്രതിരോധ സംഗമം നടത്തുന്നത്. നമ്മുടെ ഐക്യവും കരുത്തും സഭയോടുള്ള പ്രതിബദ്ധതയും വിളിച്ചറിയിക്കുന്ന വിധത്തിൽ ജൂലൈ 12-ാം തീയതിയിലെ പ്രതിരോധസംഗമത്തിൽ സംബന്ധിക്കാൻ ഏവരോടും ഞാൻ അഭ്യർത്ഥിക്കുകയാണ്. ഇടവകകളിൽ ഇതിനു വേണ്ടതായ ബോധവൽക്കരണം നടത്താനും ക്രമീകരണങ്ങൾ ചെയ്യാനും ബഹു. വികാരിയച്ചന്മാരും മറ്റ് ഉത്തരവാദിത്തങ്ങൾ വഹിക്കുന്നവരും പ്രത്യേകം ശ്രദ്ധിക്കണം.

ആതുരശുശ്രൂഷാരംഗത്ത് അർപ്പണബോധത്തോടെ സേവനം ചെയ്യുന്ന നഴ്സുമാരുടെ ക്ഷേമം ഉറപ്പുവരുത്തുന്നതിനും, ഭൂരിപക്ഷം വരുന്ന സാധാരണക്കാർക്ക് മിതമായ നിരക്കിൽ ലഭിച്ചു കൊണ്ടിരിക്കുന്ന അത്യാവശ്യ ചികിത്സാസൗകര്യം നഷ്ടപ്പെടാതെ കാത്തുസൂക്ഷിക്കുന്നതിനും നാമൊരുമിച്ച് പ്രയത്നിക്കണമെന്ന് ഒരിക്കൽകൂടി ഏവരെയും ഓർമ്മപ്പെടുത്തുന്നു.

നമ്മുടെ രക്ഷകനും നാമനുമായ കർത്താവ് നമ്മെ അനുഗ്രഹിക്കട്ടെ. പരിശുദ്ധ അമലോത്ഭവമാതാവിന്റെ മാധ്യസ്ഥ പ്രാർത്ഥനകൾ നമുക്ക് എന്നും തുണയായിരിക്കട്ടെ.

മിശിഹായിൽ സ്നേഹപൂർവ്വം,

+ Sheldons Prughath

മാർ ആൻഡ്രൂസ് താഴത്ത്

തൃശ്ശൂർ അതിരൂപതാ മെത്രാപ്പോലീത്ത

NB: ഈ സർക്കുലർ 2026 ജൂലൈ 5ന് എല്ലാ പള്ളികളിലും സ്ഥാപനങ്ങളിലും വായിക്കുകയോ, ആശയങ്ങൾ ജനങ്ങളെ അറിയിക്കുകയോ ചെയ്യേണ്ടതാണ്. + AT